



PISA 2012



Fjórða PISA-kanningin verður í mars 2012

Fyri fjórða ferð verður PISA-kanning í Føroyum. Í døgnum 19. til 23. mars 2012 skulu allir næmingar í 9. flokki verða við í PISA 2012 kanning. Ein PISA-kanning er ein altjóða kanning, sum kannar førleikastøðið hjá næmingunum samanborið við næmingar í øðrum londum.

Í hvørjari PISA-kanning verða trí faklig høvuðsøki kannað. Hesi eru lesing, støddfrøði og náttúrulærgreindir. Harumframt verður í PISA 2012 eisini ein kanning av telduførleika næminganna. Hesin parturin fer fram á teldu og verður kallaður CBA (Computer Based Assessment).

Umframt spurningar í teimum trimum fakligu høvuðsøkjunum verða næmingarnir eisini bidnir um at svara spurningum um bakstøðið hjá sær, eitt nú um skúlagongd, kyn, familjustøðu, frítíðarvirkssemi og hugburð til skúlagongd.

Næmingarnir hava tveir tímar at svara umleið 26 uppgávum, og síðani einar 35 minuttir at svara spurningum um bakstøðið. At enda skulu teir svara spurningum á teldu í CBA, og hesin parturin tekur umleið 35 minuttir.

Í PISA 2006 var høvuðsdentur lagdur á at kanna næminga-førleikan innan náttúrulærgreindir. Í PISA 2009 var høvuðsdentur lagdur á at kanna lesiførleikan, og í PISA 2012 er høvuðsdentur lagdur á at kanna støddfrøðiførleikan (rokni-førleikan).

Vitan skal nýtast

Í 2006 vóru Føroyar fyrstu ferð við í eini samlaðari PISA kanning, og varð kanningin framd í 57 øðrum londum. PISA kanningin í 2009 varð framd í 62 londum, og PISA 2012 verður framd í til samans 67 londum.

Kanningin skal fáa í ljósmála førleikastøði hjá næmingunum í 9. flokki í Føroyum. Tá ið vit hava eina ítøkiliga vitan um vitanarstøðið, ber til at fremja tiltøk, ið skulu gera næmingarnar betri førar fyri at klára seg í einum alt meiri altjóðagjörðum heimi.

PISA-kanningin varpar ljós á, hvussu tey ungu duga at nýta eina vitan, tey hava ognuð sær í undirvísingini. PISA varpar sostatt ikki ljós á innihaldið í námsætlanunum (lesisætlanunum), men á, hvussu tey ungu duga ítøkiliga at nýta sína vitan, tá ið ein uppgáva skal loysast.

Úr úrslitinum av eini PISA-kanning ber eisini til at gera metingar av, hvussu úrslitið av undirvísingini er í mun til tilfeingisnýtslu og umstøðurnar annars. PISA er sostatt eisini eitt gott amboð hjá stjórnunum í einstøku londunum, tá støða skal takast til, um nóg mikið fæst fyri teir pengar, sum brúktir verða í undirvísingarhøpi.

Grundleggjandi kanning

PISA (Programme for International Student Assessment) er ein altjóða kanning, sum mátar førleikar, ið serfrøðingar í OECD-londunum halda vera grundleggjandi og neyðugar fyri, at einstaki borgarin megnar at taka av teimum avbjóðingum, sum vitanarsamfelagið setur til tann einstaka eins og til samfelagið. Uttan eitt høgt førleikastøði ber ikki til at fremja búskaparligan vøxtur, ið aftur er við til at skapa sosiala menning.

Í Føroyum skipar Mentamálaráðið fyri kanningini.

Øll úrslit av kanningini í mars 2012 verða kunngjørd í desember 2013. Mentamálaráðið hevur fingið føroyskar serfrøðingar at skriva frágreiðingina í 2013. Frágreiðingin verður skrivað sambært OECD-leisti, so føroysku úrslitini eru samanberlig við úrslitini hjá hinum londunum, sum luttaka í PISA 2012.

**Til heimið,
næmingarnar og skúlan**



MENTAMÁLARÁÐIÐ
Hoyvíksvegur 72
100 Tórshavn



Meira er at finna um PISA á hesum heimasíðum:

<http://www.mmr.fo/Default.asp?sida=633>

http://www.oecd.org/document/53/0,3343,en_32252351_32235731_38262901_1_1_1_1,00.html

<http://www.norden.org/sv/publikationer/publikationer/2012-501>

<http://www.dpu.dk/site.aspx?p=6151>

<http://www.pisa.no/index.html>

<http://www.skolverket.se/sb/d/254>

2. februar 2012

Mentamálaráðið

